

Bu günem goýun bakmaly. Dagy nätjek diýsene. Çopan – a çekenäni dagytdy. Hemme kişiniňem maly öz gapysynda. Basym ýene ýygnajakmyş öz – ä. Kim bilýär? Ýöne dync gxnler hezil beräýýär, bolmasa kyn ahryryn. Kakam – a işine, jigim ikimizem mekdebe gitsek ejemiň ýeke özi haýsy zada ýetişsin. Iş kän, üstesine mamamam ýaranok.

Şu günler obanyň bar oglany diýen ýaly meýdanda. Futbol oýnaýas, çay gaýnadyp içýäs. Aý hezillik – le. Ýöne bu gün welin birhili bolaýmasa...

Eýsem näme, günleriň birmeňzeş boljak gümany barmy?! Olaram adamlar ýaly üýtgeşik – üýtgeşik, parhyny bilmege kyn.

Kakam ir turuzýar – ow meni. Gör – ä oba eýýäm niremede galdy. Pälwanyň welin garasam görnenok. Geler – le, düýn onuň bilen gepleşdik ahryryn, “Akdepede” duşuşmaly, bolany şo...

Aňyrsoňy Pälwan gelip ýetdi. Goýunlarmyzy goşduk. Gelýänçä welin baý içim gysdy – aý. Bu gapdala mal bakmaga bu gün hiç kimiň gelmeýşini diýsene.

Ýeke özüň bolsaň, meýdanam ýürekgysgynç boljak ekeni. Goýunlar – a näme, şol özli – özleri. Olar birhyly hysyrdaşyp gürleşýänem ýaly – how. Gabat garşynda – da “Garabaýyr”... garalyp ýatyr. Ony beýle ulydyr öýdemokdym. Ol äpet. Aralyk ep – esli baram welin, üstüne abanyp gelýän ýaly... Gorkunç. Aý, gowusyşu gürrüňi goýaly – la. Garrylar şo tarapa eliňem uzatmaly däl diýýärler. Bilmän uzadaýsaňam barmaklaryňy dişlemelimiş.

Pälwan bilýärmikän – aý? Kän geplänogam. Bilýändir – le, ine, men bilýän, ýöne aýdyp bilemog – a ...

Bu dym – dyrslyk haçan gutarjakka? Ýarylyp – böwsülip, eräp gitmezmikä? ...Adamyň – adamdan parhyny söhbetdeş bolup, tirkeşip, dost bolup, azda – kände bilip bolýar. Bir günün beýleki günden tapawudyny biljek bolsaň, onda öz – özüň bilen... sözleşmeli, tirkeşip dost bolmaly. Dagyňy bilemok bu tapawudy men şol mahallaram bilýän ekenim. Gaýtam, oglanjyk wagtyň ýiti syzylýar, aňsyrylýar. Şeýle – de bolmaly, ýogsam bu gün öz täze –terligi, röwüşleri, çuňlygy bilen maňa görnüp durmazdy...

... Köne çayyň ugrunda ot – çöp – ä kän. Goýunlara seret, duran yerinden butnanogam . “Akdepäniň” üstem gaty amatly. Oýtuk ýeri – hä ot ýakmaga gowy, galan yerem endigan. Bärden seretseň çar töwerek edil eliň aýasynda ýaly. Honha, köne çayam egrem – bugram bolup, peslige siňip barýar. Kenarlary oprum – oprum... garaganyň, syzanyň pürlerinde ak damjalar düzüm – düzüm. Jowur ak. Guşgözülerem gyzaryşyp otyr. Goýunlaryňam käwagt biri görnüp gidýär.

Pälwan näme işläp ýör – aý? Geplänogam.

- Gelsene – how, indi. Özleri otlap ýörer - dä...
- Häzir.
- Çay gaýnadalymy Pälwan? Gaýnadaly – la, men – ä üşejegem bolýan – aý.
- Aý, goýsan – aý. Sowuk barmy şu wagt? Görüp dursuň – a, Gün çykdy. Gyşyň günü däl ýaly. Ýöne gaýnadaly diýseň, gaýnadaly.
- - Içeris – dä, nä...
- Onda sen – ä odun çöple, menem tünçäni dolduryp geleýin.
- Bolýa.

Honha, Pälwan eýýäm jaryň güzerine indi – de aňyrsyna ylgap çykdy. Indem ak ekine gidýän ýaba tarap gönüläp barýar.

Baý, odundan köp näme bar diýsene. Garaçöp, kök – sök doly. Derrew bir gujak getirdim. Kagyzymyz – a bar, çygam bolsa tutaşdyrars.

Gelenokmykan – aý Pälwan? Bä – ä... O – da oba tarap seredip dur. Bilýän bolmaly...

... Dogrudanam – aý, howanyň oňatdygyny. Otda – çöpde çyg galmady. Elläp gördüm welin, ýerem gyzgyn – da. Howa şu günki ýaly bolan çaglary ejem “Ýaz bir gününü ýadyndan çykaryp gidipdir.. Şu hün şol gün bolmaly” diýýär. Görüň –ä, bu gara gysyň içinde ýazyň şol ýatdan çykaryp giden bir günü ýaşap dur. Gün ýaşansoň ol öz ýurduna gider. Uzaga gider.

Geň galmaly, basym ýene ýaz geler – ä, şonda bu gün, şu günki gün bar – a şol ýene bir gezek ýaşarmykan – aý? Ony tanap bolarmyka? Nädip tanajak diýsene.

Bäh, geläýipdir – aý. Ýazyň ýatdan çykaryp giden günü geläýipdir. Ol nädip gelip bilýärkä?

Ol hökman gelmeli, gelyärem. Göçünden azaşan ýeke – ýalňyz guş bolar – a. Obanyň üstünden eder döwri, eder döwri... Iliň gözi bir pursat oňa maýyl bolar. Edil şol gözüňe yssy görünýän del guş mysaly gelyär, göwnüňi gozgaýar.

Aslyna baksañ, her kimiň bir öz belli – belli bir günü bolýar. Käte köçeden barýarkaňam şu günüň hut seniň özüňkidigini duýýaň. Şol gün onsoň seniň dünýäň täze, küýünde hyýalyň täze.

Gysyň içinde ýazyň günü gelipdir. Ol ýazyň günü bolsa – da gysda gelendigi üçin biziň bu sähralyklary güýze meňzedýär.

... Çaý içip bolduk. Bir salymdan soň Pälwan goýunlary gaýtarmaga gitdi.

Meniňem nämeüçindir şu ody öçüresimgelenok. Güýmenip galypdyryn.

Görmändirinem, Pälwan eýýäm goýunlary sürüp, golaý gelen eken. Ol meniň gözlerime seretdi:

- Äkelyärler...

- ...

Ikimizem “Akdepäniň” üstünde gozganman durus. Oba tarapdan adamlaryň uzyn hatary garalyp gelip barýar. Ol uzyn hatar biziň ikimiziňem içimizden – ýüregimizden geçip gidip barýar.

Adamlar mugallymy “Garabaýyra” äkidip barýarlar.

Bu pursat onuň biziň dünýämize hemişelik geliş pursady eken. Ol bize iň kyn temadan ilkinji gezek sapak berip gidip barýan eken...

...Dymyp gidip barýarlar. Barynyň sypaty ýowuz, aýgytly.

Olar gidip barýarlar. Mugallymy äkidip barýarlar.

- Sapak wagty üsgülewügi tutsa, çilim çekerdi ...

- - Öýkeninde ok bardy ahyryn, Pälwan...

- Kakam ýüreginiň ýanynda – da ok galypdyr diýýärdi...

Adamlar uzaklaşyp, gidip barýarlar. Gidip barýarlar. Pälwan meniň egnime elini goýdy.

- Olar urşa gidip barýan ýaly...

- Hawa, olar urşa gidip barýan ýaly...